

உச்சநீதிமன்றத் தீர்ப்பின் சாரம்! முதல் பக்கத் தொடர்ச்சி...

● மசோதாக்கள் மீது ஆளுநர் முடிவெடுக்காமல், 'முழுமையான வீட்டோ' அல்லது 'பாக்கெட் வீட்டோ' என்ற தனி அதிகாரத்தைச் செயல்படுத்தலாம் என்ற கருத்தை ஏற்க முடியாது. அரசமைப்பின் 201-ஆவது பிரிவின் கீழ் குடியரசுத் தலைவர் தனது கடமையை நிறைவேற்றுவதற்கு அவருக்கு 'பாக்கெட் வீட்டோ' அல்லது 'முழுமையான வீட்டோ' என எதுவும் வழங்கப்படவில்லை.

● மசோதாவுக்கு ஒப்புதல் வழங்கப்படுகிறது அல்லது நிறுத்தி வைக்கப்படுகிறது ஆகிய இரு தேர்வுகளில் ஒன்றை மட்டுமே குடியரசுத் தலைவர் தேர்வு செய்வதை அரசமைப்பின் 201-ஆவது பிரிவு கட்டாயமாக்குகிறது.

● அரசமைப்பின் 142 -ஆவது பிரிவின்படி, உச்சநீதிமன்றம் அதன் அதிகாரத்தைப் பயன்படுத்தி, தமிழக ஆளுநருக்கு மீண்டும் அனுப்பி வைக்கப்பட்ட மசோதாக்கள் ஒப்புதல் பெறப்பட்டவையாகக் கருதும் தகுதி பெறுகின்றன எனத் தீர்ப்பில் கூறப்பட்டுள்ளது.

● மாநில அமைச்சரவையின் உதவி மற்றும் ஆலோசனையின் பேரில், மசோதா மீது தனது ஒப்புதலை ஆளுநர் நிறுத்திவைத்தாலோ மசோதாவை குடியரசுத் தலைவரின் பரிசீலனைக்கு பரிந்துரைத்தாலோ அத்தகைய நடவடிக்கையை அவர் அதிகபட்சமாக ஒரு மாத காலத்துக்குள் எடுக்க வேண்டும்.

● மாநில அமைச்சரவையின் ஆலோசனைக்கு மாறாக ஆளுநர் ஒப்புதல் வழங்காவிட்டால், அது குறித்த தகவலுடன் மசோதாவை அவர் அதிகபட்சம் மூன்று மாதங்களுக்குள் திருப்பி அனுப்பவேண்டும். ஒருவேளை மாநில அமைச்சரவையின் ஆலோசனைக்கு மாறாக மசோதாவை குடியரசுத்

● தலைவருக்கு ஆளுநர் அனுப்புவதாக இருந்தால் அதை அவர் அதி கபட்சமாக மூன்று மாதங்களுக்குள் செய்ய வேண்டும். மசோதா மறுபரிசீலனைக்குப் பிறகு மீண்டும் ஆளுநரிடம் சமர்ப்பிக்கப்பட்டால் அதற்கு அவர் உடனடியாகவோ அதிகபட்சமாக ஒரு மாதத்துக்குள்ளாக ஒப்புதல் அளிக்க வேண்டும் என தீர்ப்பில்



கூறப்பட்டுள்ளது.

● இந்த உத்தரவுகளின் மூலம் ஆளுநரின் அலுவலக அதிகாரங்களை நீதிமன்றம் குறைத்து மதிப்பிடவில்லை. ஆனால், நாடாளுமன்ற ஜனநாயகத்துக்கும், மக்களால் தேர்ந்தெடுக்கப்பட்ட அரசுக்கும் மதிப்பளித்து ஆளுநர் செயல்பட வேண்டும் என்று நீதிபதிகள் தீர்ப்பில் குறிப்பிட்டுள்ளனர்.

ஆளுநரின் செயல்: நீதிபதி விமர்சனம்!

● இந்த வழக்குடன் தொடர்புடைய மசோதாக்கள் ஆளுநர் ரவியிடம் நீண்ட காலமாக நிறுவனையில் இருந்த நிலையில், ஆளுநர் அவற்றை குடியரசுத் தலைவரின் பரிசீலனைக்கு அனுப்பியதன் மூலம் அவர் தெளிவுடன் நேர்மையற்ற செயல் புரிந்துள்ளார் என நீதிபதி ஜே.பி.பார்தி வாலா விமர்சித்துள்ளார்.

● மேலும், இதேபோன்ற மசோதா தாமத விவகாரத்தில் பஞ்சாப் அரசு அந்த மாநில ஆளுநருக்கு எதிராக தொடர்ந்த வழக்கில் உச்சநீதிமன்றம் தீர்ப்பளித்த உடனேயே, தமிழக ஆளுநர் ரவி இரண்டாவது முறையாக தனக்கு அனுப்பப்பட்ட மசோதாக்களை குடியரசுத் தலைவருக்கு பரிந்துரைத்துள்ளார். எனவே, அந்த மசோதாக்கள் அவரது மறுபரிசீலனைக்காக மாநில அரசால் சமர்ப்பிக்கப்பட்ட நாளில் இருந்தே அவை ஒப்புதல் அளிக்கப்பட்டவையாக தகுதி பெறுகின்றன என்று தீர்ப்பில் கூறியுள்ளார்.

மசோதாவை மறுக்க மன்னருக்கே அதிகாரம் இல்லை!

● உச்சநீதிமன்றம் தனது தீர்ப்பில்

வெளிநாடுகளில் மசோதாவுக்கு எப்படி ஒப்புதல் வழங்கப்படுகிறது என்ற விவரத்தை பட்டியலிட்டுள்ளது. அதன்படி இங்கிலாந்தில் இரு சபை களும் மசோதா நிறைவேற்றிய பிறகு, அதற்கு மன்னர் ஒப்புதல் தர வேண்டும். கடந்த 1707-ம் ஆண்டு ராணி ஆன் என்பவர் ஒரு மசோதாவிற்கு மட்டும் ஒப்புதல் வழங்க மறுத்தார். அதன் பின் இன்று

வரை எந்த மசோதாவுக்கும் மன்னர்கள் ஒப்புதல் தர மறுத்ததில்லை. அமெரிக்காவில் ஜனாதிபதி ஒப்புதல் மறுத்தால், இரு சபைகளும் 3-ல் 2 பாங்கு பெரும்பான்மை யுடன் மீண்டும் நிறைவேற்றி னால் மசோதா சட்டமாகிவிடும். பிரான்ஸ், ஜப்பான், இத்தாலி, ஜெர்மனி, சிங்கப்பூர், பாகிஸ்தான், ஆஸ்திரேலியா ஆகிய நாடுகளில் ஜனாதிபதி ஒப்புதல் வழங்க காலக்கெடு உள்ளது. அயர்லாந்து நாட்டில் ஜனாதிபதி மசோதாவிற்கு ஒப்புதல் கொடுக்க மறுத்தால், அதனை உச்சநீதிமன்றத்திற்கு அனுப்பி விட வேண்டும்.

மேலும் நீதிபதிகள் தங்களது தீர்ப்பில் ஆக்ஸ்போர்டு பல்கலைக்கழக அரசியலமைப்புச் சட்ட பேராசிரியர் நிக்கோலஸ் பார்பரின் கருத்துகளை மேற்கோள் காட்டி உள்ளனர்.

அதன் விவரம் வருமாறு:-

● ஒரு மன்னர் அல்லது ஜனாதிபதிக்கு சட்டங்களை மறுப்பதற்கான அதிகாரத்தை வழங்குவது ஜனநாயகத்துக்கே எதிரானது. சுருக்கமாக சொன்னால், நாடாளுமன்றத்தில் முறையாக நிறைவேற்றப்பட்ட ஒரு மசோதா, மன்னரிடம் சமர்ப்பிக்கப்படும்போது, அதற்கு ஒப்புதல் அளிக்க வேண்டும் என்பதே அவரது கடமை. இதில் தனிப்பட்ட விருப்பத்தேர்வுக்கோ, தீர்வுக்கோ இடமே இல்லை. மன்னர் மசோதாவிற்கு ஒப்புதலை மறுப்பது, அவர் அரசியலமைப்புக்கு முற்றிலும் எதிராக நடந்துகொள்ளுகிறார் என சொல்லப்பட வேண்டும்.

ஊரக, பேரூராட்சி, நகரப் பகுதிகளில் வாடகைக் கட்டிடங்களில் இயங்கி வரும்

அங்கன்வாடி மையங்களுக்கு முன்னுரிமை அடிப்படையில் கட்டிடங்கள் கட்டித் தரப்படும்!

சட்டப்பேரவையில் - அமைச்சர் பி.கீதாஜீவன் தகவல்!

சென்னை, ஏப்.13-
சட்டப்பேரவையில் கேள்வி நேரத்தின் போது நடைபெற்ற விவாதம் வருமாறு :-

அ.பண்ணாரி: பவானிசாகர் தொகுதியிலுள்ள சத்தியமங்கலம் ஒன்றியத்திற்குட்பட்ட இக்கரை நெகமம் ஊராட்சியில் மூலக்கடை என்னும் கிராமம் உள்ளது. இந்த ஊரிலிருந்து சுமார் 2 கிலோ மீட்டர் தொலைவில் உள்ள கொளிரஞ்சானூரில்தான் குழந்தைகள் மையம் உள்ளது.



டர் தொலைவில் உள்ள கொளிரஞ்சானூரில்தான் குழந்தைகள் மையம் உள்ளது.

ஆகவே, பொங்கம்பள்ளி, ஆலாம்பாளையம், நல்லூர் நேரு நகர் ஐயப்பன்கோயில் வீதி, புங்கார் போன்ற பகுதிகளில் அங்கன்வாடி குழந்தைகள் மையம் செயல்பட்டு வருகின்றது. மேற்கண்ட ஒவ்வொரு மையத்திலும் 20 குழந்தைகளுக்கும் அதிகமாக உள்ளனர். இந்த மையங்கள் தனியார் கட்டிடங்களில், தான் இயங்கி வருகின்றன. தனியார் கட்டிடத்தில் குழந்தைகளுக்கு போதுமான இட வசதி வாய்ப்புகள் இல்லை. ஆகவே, குழந்தைகளின்மீது அக்கறை கொண்டு மேற்கண்ட அங்கன்வாடி குழந்தைகள் மையங்களுக்கு புதிய கட்டிடங்கள் கட்டித் தர அரசு முன்வருமா?

அமைச்சர் பி.கீதா ஜீவன்: நம்முடைய சத்தியமங்கலம் வட்டாரத்திற்குட்பட்ட பகுதிகளில் வாடகைக் கட்டிடத்தில் உள்ள மையங்களின் பட்டியல்களையெல்லாம் நம்முடைய மாண்புமிகு சட்டமன்ற உறுப்பினர் திரு. பண்ணாரி அவர்கள் இங்கு பட்டியலிட்டார்கள். சத்தியமங்கலம் வட்டாரத்தில் தனியார் வாடகைக் கட்டிடத்தில் 41 மையங்கள் செயல்பட்டு வருகின்றன. ஆகவே, நிச்சயமாக நம்முடைய மாண்புமிகு உறுப்பினர் அவர்களின் கோரிக்கையின்படி வாடகைக் கட்டிடங்களில் இயங்கி வரும் மையங்களுக்கெல்லாம் முன்னுரிமை அளித்து ஊரகப் பகுதியாக இருந்தால், பேரூராட்சி நகரப் பகுதியாக இருந்தாலும்

கட்டித் தரப்படும்.

அ.பண்ணாரி: பவானிசாகர் ஒன்றியத்திற்குட்பட்ட தேசியம்பள்ளி ஊராட்சி, புங்கம்பள்ளி கிராமத்தில் ஒருங்கிணைந்த குழந்தை வளர்ச்சித் திட்ட அலுவலகம் செயல்பட்டு வருகிறது. இந்தத் திட்ட அலுவலகத்தின் கட்டடமானது மிகவும் பழமையான கட்டடம் ஆகும். தாய்சேய், குழந்தைகள் அதிகம்பேர் வந்து செல்லுகின்ற இடமாக இந்த அலுவலகம் உள்ளதால் கருணையோடு பரிசீலனை செய்து, புதிதாக ஒருங்கிணைந்த குழந்தைகள் வளர்ச்சித் திட்ட அலுவலகம் கட்டித் தர அரசு முன்வருமா?

அமைச்சர் பி.கீதா ஜீவன்: பவானிசாகர் வட்டாரத்திற்கு குழந்தைகள் வளர்ச்சித் திட்ட அலுவலகம் வேண்டுமென்று மாண்புமிகு உறுப்பினர் அவர்கள் கோரிக்கை வைக்கிறார்கள். நம்முடைய துறையின் மூலம் நிதி ஒதுக்கீடு செய்து, இதுவரைக்கும் கட்டடம் கட்டித் தரப்படவில்லை. மழைக்காலங்களில் மிகவும் மோசமான நிலையில் இருக்கிறது என்று சட்டமன்ற உறுப்பினர் கூறுவதற்கேற்ப, மாவட்ட ஆட்சித் தலைவர் அவர்கள் மூலமாகவோ, பிற துறைகளின் மூலமாகவோ கட்டடம் கட்டுவதற்கு அல்லது மாற்று கட்டிடத்தில் அதனை மாற்றியமைப்பதற்கு இந்தத் துறை நடவடிக்கை எடுக்கும்.

இவ்வாறு விவாதம் நடைபெற்றது.



கழகத் தலைவர் முதல்வர் மு.க.ஸ்டாலின் அவர்களின் அறிவுறுத்தலுக்கு இணங்க மதுரை மாநகர் மாவட்டத்திற்குட்பட்ட மதுரை வடக்கு, மதுரை தெற்கு மற்றும் மத்திய தொகுதி தேர்தல் பணி குறித்த நிர்வாகிகள் ஆலோசனை கூட்டத்திற்கு மாநகர் மாவட்ட செயலாளர் கோ.தளபதி எம்.எல்.ஏ., தலைமை வகித்து கழக உயர்நிலை செயல் திட்ட குழு உறுப்பினர்கள் பொன் முத்துராமலிங்கம், பெ. குழந்தைவேலு, தொகுதி பொறுப்பாளர்கள் கும்பம் செல்வேந்திரன், வி.பி.ராஜன், தேனி ஜெயக்குமார் ஆகியோர் முன்னிலையில் சிறப்புரையாற்றிய போது எடுத்த படம். உடன் கழக நிர்வாகிகள் மா. ஜெயராம், ஒச்சபாவு, முவேந்திரன், முருகவேல், ராகவன், சின்னம்மாள், அக்ரி கணேசன், பாக்கியநாதன், வைகை பரமன், விஜயலட்சுமி பாண்டியன், செய்யுது அப்துலஹிர், முகேஷ் சர்மா, பாண்டிச்சேல்வி பாண்டியன் உள்ளிட்ட பலர் பங்கேற்றனர்.

அண்ணல் அம்பேத்கரின் சிந்தனை முத்துக்கள்!



● “என்னைவிட உயர்ந்தவன் இருக்கிறான் என்று தாழ்த்தப்பட்டவன் எண்ணிக் கொள்கிறான்; என்னைவிடத் தாழ்ந்தவன் இருக்கிறான் என்று உயர்ந்த நிலையில் உள்ளவன் எண்ணிக் கொள்கிறான்; இரண்டுமே நல்லதல்ல! உயர்ந்த சாதி, தாழ்ந்த சாதி என்ற வார்த்தைகளைப் பயன்படுத்துவதே தவறு.”

● “சுயமரியாதையே மனிதனின் சிறந்த அடையாளம்! அதை இழந்து வாழ்வது மிகப் பெரிய அவமானம். சுயமரியாதையைக் காப்பாற்றிக் கொள்வது எளிதான காரியமல்ல. பல துன்பங்களை எதிர்கொள்ளும்படி இருக்கும்; கடினமாகவும் போராட வேண்டியிருக்கும்.”

● “இந்தச் சமூகம் தீண்டத்தகாதவர்களைத் தனக்குத் தேவையானபோது மட்டும் பயன்படுத்திக் கொண்டு மற்ற நேரங்களில் ஒதுக்கி வைத்துவிடுகிறது. செருப்பைப் போட்டிருப்பவன் வீட்டுக்கு வெளியிலேயே அதைவிட்டுவிட்டு உள்ளே சென்று விடுவதுபோல சமூகம் தீண்டத்தகாதவர்கள் என்று கூறி சிலரை மட்டும் தள்ளிவைத்துவிடுகிறது.”

● “மதம், சமத்துவத்தை வளர்க்க வேண்டும். அடிமைத்தனத்தை அல்ல! தன்னைப் பின்பற்றி பவர்களுையே கடையனாக்கித் தண்டிக்கிற அமைப்பு எப்படி மதமாக இருக்க முடியும்?”

● “நீங்கள் வளைந்து கொடுத்து வாழ முயற்சிப்பீர்கள். ஆனால் அது வாழ்க்கை ஆகாது! நாட்டுக்காகவும் நல்ல நோக்கத்துக்காகவும் சகலத்தையும் விட்டுவிடத் துணிவதே நல்ல வாழ்க்கையாகும். ஒதிய மரம் போல பயனற்றுப் பலகாலம் வாழ்வதா? ஒரு உன்னத லட்சியத்துக்காக இன்னுயிர் ஈவதா? எது நல்லது என்பதை நீங்களே முடிவு செய்து கொள்ளுங்கள்!”

● “வறுமை யாருக்கும் விதிக்கப்படதில்லை! அது உடன் பிறந்ததோ, தீர்க்க முடியாததோ அல்ல! “இது விதி” என்றோ “இதுதான் விதி” என்றோ எண்ணிக் கொள்ளாதீர்கள்!

● “பாகுபாடு, அதனால் எழும் வெறுப்பு, இனவெறி, தீண்டாமை, வன்முறை போன்றவற்றை எல்லாம் ஒழிக்கவல்ல மிகவும் சக்தி வாய்ந்த ஆயுதம் கல்வி”

● “பெண்கள் அடைந்த முன்னேற்றத்தின் அளவைக் கொண்டு ஒரு சமூகத்தின் முன்னேற்றத்தை நான் அளவிடுகிறேன்.”

● “உங்களிடம் இரண்டு ரூபாய் இருந்தால், ஒரு ரூபாயை உணவுக்கும், ஒரு ரூபாயை புத்தகத்திற்கும் எடுத்துக் கொள்ளுங்கள். ஏனென்றால் உணவு உங்களுக்கு வாழ உதவும், ஆனால் எப்படி வாழ வேண்டும் என்பதை புத்தகம் கற்றுக் கொடுக்கும்.”

● “ஆகவே கல்வி என்பது நமது பிறப்புரிமை! உரிமைகள் பறிக்கப்படுவதும், மறுக்கப்படுவதும் தடுக்கப்பட வேண்டுமானால் நிச்சயம்.... கல்வி அனைவருக்கும் கிடைக்கப் பெற வேண்டும்! சமமாக கிடைக்கப் பெற வேண்டும்.”